

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

॥ శ్రీరంగనాథపాదుకాసహస్రం ॥

॥ సన్నివేశపద్ధతిః పంచవింశీ ॥

*This document\* has been prepared by*

**Sunder Kidambi**

*with the blessings of*

శ్రీ రంగరామానుజ మహాదేశికన్

**His Holiness śrīmad āṇḍavan of śrīraṅgam**

---

\*This was typeset using L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే నిగమాంత మహాదేశికాయ నమః

॥ సన్నివేశపద్ధతిః పంచవింశీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

అణోరణీయసీం విష్ణోర్మహతోఽపి మహీయసీం ।

ప్రపద్యే పాదుకాం నిత్యం తత్పదేనైవ సమ్మితాం ॥ 25.1 ॥

ప్రతితిష్ఠతి పాదసంమితాయాం త్వయి నిత్యం మణిపాదుకే! ముకుందః ।

ఇతరే తు పరిచ్ఛదాస్త ఏతే విభవవ్యంజనహేతవో భవంతి ॥ 25.2 ॥

తవ రంగనరేంద్రపాదరక్షే! ప్రకృతిః సన్నపి భక్తిపారతంత్ర్యాత్ ।

భవతీం వహతీవ పన్నగేంద్రః ప్రథితస్వస్తికలక్షణైః శిరోభిః ॥ 25.3 ॥

పరస్య పుంసః పదసన్నివేశాన్

ప్రయుంజతే భావితపంచరాత్రాః ।

అఘప్రతీపానపదిశ్య పుండ్రాన్

అంగేషు రంగేశయపాదుకే! త్వాం ॥ 25.4 ॥

విమృశ్య రంగేంద్రపతింవరాయాః

శ్రుతేః స్థితాం మూర్ధని పాదుకే! త్వాం ।

బద్ధంతి వృద్ధాః సమయే వధూనాం

త్వన్ముద్రితాన్యాభరణాని మౌళౌ ॥ 25.5 ॥

వహంతి రంగేశ్వరపాదరక్షే!

దీర్ఘాయుషాం దర్శితభక్తిబంధాః ।

ఆశాధిపానామవరోధనార్యః

త్వన్ముద్రికాం మంగళహేమసూత్రైః ॥ 25.6 ॥

వ్యూహాక్రమేణ ప్రథితారమగ్రే  
 సందర్శయంతీ మణిపాదుకే! త్వాం।  
 పాతుం త్రిలోకీం పదపద్మభాజం  
 సౌ దర్శనీం శక్తిమవైమి శౌరేః॥ 25.7॥

బద్ధాసికా కనకపంకజకర్ణికాయాం  
 మధ్యే కృశా మురరిపోర్మణిపాదుకే! త్వాం।  
 సందృశ్యసే సరసిజాసనయా గృహీతం  
 రూపాంతరం కిమపి రంగవిహారయోగ్యం॥ 25.8॥

మానోచితస్య మదధీనజనస్య నిత్యం  
 మా భూదతః కృపణతేతి విచింతయంత్యా।  
 బందీకృతం ధ్రువమవైమి వలగ్నదేశే  
 కార్శ్యం త్వయా కమలలోచనపాదరక్షే!॥ 25.9॥

మధ్యే కృశాముభయతః ప్రతిపన్నవృద్ధిం  
 మన్యే సమీక్ష్య భవతీం మణిపాదరక్షే! ।  
 నిత్యం ముకుందపదసంగమవిప్రయోగౌ  
 నిశ్చిన్వతే కృతధియః సుఖదుఃఖకాష్టాం॥ 25.10॥

రంగేశితుశ్చరణపంకజయోర్భజంతీ  
 రక్షాప్రసాధనవికల్పసహామవస్థాం।  
 మాన్యాకృతిర్నివిశసే మణిపాదరక్షే!  
 మధ్యే పరిచ్ఛదవిభూషణవర్గయోస్త్యం॥ 25.11॥

అంగాంతరేషు నిహితాన్యఖిలాని కామం  
 పర్యాయకల్పనసహాని విభూషణాని।  
 నిత్యం ముకుందపదపద్మతలానురూపం  
 నైపథ్యమంబ! భవతీ నయనాభిరామం॥ 25.12॥

యే నామ భక్తినియతైస్తవ సన్నివేశం  
 నిర్విశ్య నేత్రయుగళైర్న భజంతి తృప్తిం |  
 కాలక్రమేణ కమలేక్షణపాదరక్షే!  
 ప్రాయేణ తే పరిణమంతి సహస్రనేత్రాః || 25.13 ||

పదమప్రమాణమితి వాదినాం మతం  
 మధుజిత్పదే మహతి మాస్మ భూదితి |  
 వ్యుదపాది తస్య చరణావని! త్వయా  
 నిగమాత్మనస్తవ సమప్రమాణతా || 25.14 ||

అప్రభూతమభవజ్జగత్త్రయం  
 యస్య మాతుముదితస్య పాదుకే! |  
 అప్రమేయమమితస్య తత్పదం  
 నిత్యమేవ నను సమ్మితం త్వయా || 25.15 ||

ఆలవాలమివ భాతి పాదుకే! పాదపస్య భవతీ మధుద్విషః |  
 యత్సమీపవినతస్య శూలినః సారిణీ భవతి మౌళినిమ్నగా || 25.16 ||

మోదమానమునిబృందషట్పదా భాతి ముక్తిమకరందవర్షిణీ |  
 కాఽపి రంగన్యపతేః పదాంబుజే కర్ణికా కనకపాదుకామయా || 25.17 ||

యుగపదనువిధాస్య౯ యౌవతం తుల్యరాగం  
 యదుపతిరధిచక్రే యావతో రూపభేదా౯ |  
 తదిదమతివికల్పం బిభ్రతీ సన్నివేశం  
 తవ ఖలు పదరక్షే! తావతీ మూర్తిరాసీత్ || 25.18 ||

తత్తద్వృత్తైరనుగుణతయా వామనీం వ్యాపినీం వా  
 ప్రాప్తే రంగప్రథితవిభవే భూమికాం సూత్రధారే |  
 మన్యే విశ్వస్థితిమయమహానాటికాం నేతుకామా  
 నానాసంస్థా భవతి భవతీ పాదుకే! నర్తకీవ || 25.19 ||

మానే పరం సమానే ప్రత్యక్షేణాగమేనాపి।

హరిచరణస్య తవాపి తు వైషమ్యం రక్ష్యరక్షకత్వాభ్యాం॥ 25.20 ॥

॥ ఇతి శ్రీపాదుకాసహస్రే సన్నివేశపద్ధతిః పంచవింశీ ॥

కవితార్కికసింహాయ కల్యాణగుణశాలినే ।

శ్రీమతే వేంకటేశాయ వేదాంత గురవే నమః॥